

**Fai 'e Dayle Searle**

(Makatu'unga 'i ha talanoa mo'oni)

*Na'e hoko 'a e talanoa ni 'i Mekisikou.*

Na'e sai'ia 'a Havi 'i he ako ke fai ha ngaahi me'a fo'ou. Na'a ne sai'ia he ako ke va'inga peisipolou. Na'a ne sai'ia he ako ta-kita'a. Na'a ne sai'ia he ako ke va'inga 'i ha 'u keimi vitiou fo'ou. Ko ia ko e taimi na'e eke ange ai 'e Papa pe na'a ne fie ako ha me'a fo'ou, na'e mateuteu 'a Havi.

Na'e sio 'a Havi ki he fakaava 'e Papa 'ene komipiuta pea 'alu ki ha saiti 'oku ui koe "FamilySearch."

Na'e pehe ange 'e Papa, "Te u ako'i koe ke kumi e ngaahi hinga 'o 'etau ngaahi ku'i. Na'e mo'ui honau tokolahi he taimi fuolou, pea na'e 'ikai ke nau ma'u 'a e ongoongolei. 'I he'etau ma'u honau hinga, te tau lava 'o 'alu ki he tempale ke papitaiso ma'anautolu. Te nau ma'u leva ha faingamalie ke tali 'a e ongoongolei."

Na'e manatu'i 'e Havi 'a e fiefia na'a ne ongo'i 'i he taimi na'e papitaiso ai ia. Kapau te ne lava 'o tokoni ki he'ene ngaahi ku'i ke nau ongo'i 'a e ongo tatau, na'a ne fie 'ilo ki he fonga!

Na'e sio 'a Havi ki he faka'ali'ali ange 'e Papa 'a e me'a ke ne fai. Na'e 'ave leva 'e Papa 'a e komipiuta kia Havi. "Ko koe 'eni!"

Na'e malimali 'a Havi. Na'a ne akoako hono lomi mo lau e ngaahi hinga mo e ngaahi 'aho. Ko hono famili 'eni!

'I he ngaahi po hono hoko, na'e tokoni ai 'a Mama mo Papa kia Havi ke ako lahi ange fekau'aki mo hono fakahoko 'o e ngaue hisitolia fakafamili. Na'e kamata ke ako foki mo hono tuofine lahi ko

Lili. Na'e hangē ia ha va'inga 'i ha keimi vitiō mo ha fekumi mahu'inga mo'oni!

'I ha Sāpate 'e taha, na'e fanongonongo ai 'e he pīsope 'oku fakahoko 'e he siteiki ha tukupa makehe. 'E tuku mai ha 'aho 'e 60 ke kumi ai 'e he kāingalotu 'o e siteiki 'a e hinga lahi taha te nau lava ke 'ave ki he tempalē. Ko e taumu'a ke ma'u ha hinga fakakātoa 'e 5,000. 'I he faka'osinga 'o e 'aho 'e 60, 'e fai ai ha paati lahi ke fakafiefia. 'E 'i ai foki mo ha pale ki he kakai na'a nau ma'u e hinga lahi taha.

'I he'enua foki ki 'api mei he lotu, na'e talaange 'e Havi, "Oku ou fie tokoni."

"Mo au pē!" Ko Lili ange ia.

"Fēfē kapau te mo kamata he taimi ni?" Ko Papa ange ia. "Sio pe ko e hinga 'e fiha te mo lava 'o ma'u kimu'a he kai efiafi."

Na'e lova 'a Havi mo Lili ki he loki 'i mu'a. Na'e fakaava 'e Lili 'a e FamilySearch 'i he'ene telefonī, pea ngaue 'a Havi 'i he komipiuta 'a Papā. Na'e 'ikai fuolou kuō ne ma'u ha lekooti 'o e tokoua 'o 'ene kui tangata hono uā. Na'e lisi foki ai mo ha fanau 'e toko tolu na'e te'eki ai ke nau papitaiso. Na'e fakaulu 'a Havi. Kuō ne ma'u ha hinga 'e tolu ke 'ave ki he tempalē!

Na'e faka'aonga'i 'e Havi ha kongā lahi 'o hono taimi 'ataa 'i ha fo'i 'aho 'e 60 ke fakahoko 'a e hisitolia fakafamili. Na'a ne kumi ha ngaahi hinga 'i he meimei po kotoa pē he tuku 'a e ako. 'I he 'aho Sāpatē, na'a ne ngaue fakataha ki ai mo hono famili kotoa.

'I he faka'osinga 'o e 'aho 'e 60, na'e 'alu 'a Havi mo hono famili ki he 'apisiasi ki he patī. Na'e 'i ai e tako, mūsiaka, mo ha kakai tokolahi. Na'e fakalata 'aupito!

Na'e faifai pea tu'u hake 'a e palesitēni fakasiteiki.

Na'a ne pehe, "Oku ou tangane'ia 'i he tokotaha kotoa pē. Na'e ma'u 'e hotau siteiki ha hinga 'e 10,000 ki he tempalē!"

Na'e fiefia 'a e tokotaha kotoa pē. Na'e 'ohovale lahi 'a Havi. Na'e liunga ua ia 'i he me'a ne nau taumu'a ki ai!

Na'e fakahā leva 'e he palesitēni fakasiteiki 'a e kau ikunā. Ko e tokotaha na'e ikuna 'i he kakai lalahi ko ha fefine na'e 'ikai 'ilo'i ia 'e Havi, ka ko e ikuna mei he to'u tupu ko Lili!

"Sai ko e fānaū leva 'eni. Na'e 'i ai ha taha na'a ne 'ave ha hinga 'e 216," ko e fakahā mai ia 'e he palesitēni fakasiteiki. Na'e pasipasi le'olahi 'a e kakai

'o 'ikai lava ai 'a Havi 'o fanongo ki he me'a na'e lea mai 'aki 'e he palesitēni fakasiteiki.

Na'e kamo atu e tamai 'a Havi kiate ia. "Havi, na'a ne ui mai ho hinga."

Na'e 'ikai fa'a tui 'a Havi ki ai. Na'a ne 'ave mo'oni nai ha hinga 'e 216?

Na'e lue atu 'a Havi ki mu'a. Na'a ne malimali 'i he lulululu ange 'a e palesitēni fakasiteiki mo 'oange ha tohi fakamo'oni. Na'e tohi hono hinga ai!

Na'e fehu'i ange 'e he palesitēni fakasiteiki, "Ko e hā e ongo 'oku ke ma'u he ikunā?"

Na'e pehe ange 'e Havi, "Sai 'aupito."

Na'e ongo fakafiefia 'a e ikunā. Pea na'e ongo fakafiefia mo'oni ke ako ha fonga ke tokoni 'i ai ha kakai tokolahi! ●

TA FAKATATA A JOSH TALBOT



# KO HA FEKUMI MAHU'INGA

*'E lava nai ke ma'u 'e Havi ha ngaahi hinga 'e 5,000 'i he FamilySearch?*